

# افغانستان آزاد - آزاد افغانستان

AA-AA

چو کشور نياشد تن من مباد  
بدین بوم ویر زنده یک تن مباد  
همه سر به سر تن به کشتن دهیم  
از آن به که کشور به دشمن دهیم

www.afgazad.com

afgazad@gmail.com

Satire

طنز

محمد اسحاق "برکت"  
ویرجینیا - امریکا  
نومبر - ۲۰۰۸

## فوتی اعلانونه

### طنز

سورگل او چمن گل ، دوه پاخه ملگري دی. دوی دلته له هیواد نه لېری، په جومات کې د جمعی د لمانځه په ورځو کې سره آشنا سوي او یو له بل سره راکړه ورکړه، تله او راتله لری او یو له بل نه د تیلیفون په کر بنوکی خبر اخلی او پوښتنه کوی.

دوی ډېر شریک اړخونه (وجوه مشترک) لری، یوکه له افغانی کمونستانو سر تکی، بل له تنظیمی توپکوالو په سر خاوری بادوي، او داسی نور.

دواړه پر وطن مین او له ټولو هغو ډلو ټپلونه چې په ورستیو دریولسیزو کې د وطن په اړودور - ناورین - غمیزه، او تاو تریخوالی کې را بنکېل دی خوا توری، کرکه او نفرت لري، دواړه له ټولو هغونه چې وطن یې په روسی روللو خرڅ کړی وو او یا هغو چې وروسته یې بیا په امریکا یې ډالرو خرڅ کړلو یو شانته کرکه لري او پر دوي لعنتونه وایې. په دې ورستیو کې دوی خبر سوی دی چې د "افغانستان آزاد - آزاد افغانستان" په پورتال

کې، د دوی له خوښی سره سم خپروني کیري نو ځکه یې د خپل زړه دردونه او خوالی دغه ښکلي وبسایت ته لېرلي چې خپور یې کړي.

چمن گل ، سورگل ته تیلیفون کړی او هغه یې خپل کورته راغوښتی، او هغه دی د کوڅی زنگ....  
چمن گل:

- آه - سورگل خانه! ته یې؟ ستری مشي، په خیر راغلي، مهربانی وکړه، د ننه راشه، هرکله راشي، هرکله راشي....  
سورگل:

- خیر یوسي، او په خیر اوسي، ان شاءالله خیریت خو دی؟ چې زه دې په بیره راوغوښتم؟  
چمن گل:

- ته کښپنه سړیه! سا ونیسه، یو پیاله چای به وڅشو (وڅکو) بیا به خبرې کوو، ښه ، اوس ووايه چې شنی چای څشي او که توري؟  
سورگل:

- فرق نه کوی، هر څه چې وي،.... ښه اوس مهربانی وکړه ووايه څه خبره ده؟  
چمن گل:

- خبره خودا ده ، لکه چې پخوا مي درته کیسه کړېده زما دوه ترورنه د کمونستانو د واکمنی په وخت کې، یو د شپي له خواله کوره او بل په رڼا ورځ له شعبي نه وایستل شول او تر نن پوري د دواړو مري او ژوندی ورکدی، په دې پلمه چې د یوه زوی د امریکې په سفارت کې ښده درلوده او دوی ، د دوي په خبره دامپریالیزم تالی څتي دی؟؟؟

سورگل:

- والله سړي هک او پک پاتي شي، کله چې د دوی هاغه خبرې را په ياد شي، دوی په دغه نوم د مسلمان په نوم د لمانځه او عبادت په خاطر څومره خلک شهيدان کړل څومره کوندي ...، څومره يتيمان.... او اوس گوره دوی چيرته پراته او د چا تالي څټي ... شرم چيرته دی حيا چيرته؟؟؟....

چمن گل:

- ورک يې کره، څه پسې گرځي، دوی په هيڅ شي نه شرميزي، پرې يې رده، څه يې کوو، خلک به قضاوت کوي. په دوی کې هم ښه خلک وو ټول خلک بد نوي. ځنې په دوی کې له مجبوري نه په دوی کې ورگډ سوي وو کله چې موقع ورته په لاس شو ترې لارل....

زما خبرې ته غور ونيسه، زما د هغه مشر تره ښځه اوس په کابل کې په حق رسېدلې، زه دلته غواړم فاتحه واخلم، حيران يم څه وکړم، څوک مي نشته، څوک به فاتحي ته راشي که نه؟ مشوره راکړه، ته مي مشورې له پاره غوښتي. يو فوتي اعلان راته وليکه.

سورگل:

- گوره چمن گل، دا کار به درته وکړم، خو دا راته ووايه چې د دغې زمانې اعلان او يا که دپخوا وختونو اعلان؟

چمن گل:

- سړيه! مه مي ځوروه، د دغې زمانې او پخواني وختونو د فوتي اعلانونو څه توپير دی؟

سورگل:

- چمن گل! ښه غور ونيسه، يو خو هغه فوتي اعلان دی چې په هغه کې يواځې د متوفی د خپلوانو دهغه چا نوم اخيستل کيږي چې د مړي پسې روان او جنازه خاوروته سپاري او وروسته بيا فاتحه اخلي. بل مودرن فوتي اعلان دی، چې په هغه کې د متوفی د ژوندي خپلوانو پرته د پخوانو نوميالو د مړيو نومونه د مړي د مړ پلار او مړه مور، ټول نور خپلوان که د ننه په هيواد کې دي او که د باندې، د دنيا په هر گوټ کې حتی د هغو کوچنيانو، نومونه چې تي ريوې او يا په ځانگو کې دي، هم اخيستل کيږي. ما اورېدلی چې د ننه په هيواد کې د جهادی قوماندانانو، جنرالانو، مارشالانو، نومونه په خپل اعلان کې، که څه هم د متوفی خپل نوي، په اعلان کې ليکي. زه چې حالات گورم، هغه ورځ به لېرې نه وی چې د ( تره کې او کارمل) نومونه به هم په فوتي اعلانوکې واورو.

نو اوس ووايه، څه ډول اعلان غواړي؟

چمن گل:

- وايی « چې اوسي، په خوی به د هغو سي» نو ما ته هم دغه نوی شانته اعلان وليکه چې خلک فاتحي ته راشي، که نه نو هسي به له گهيځه تر ماښامه په جومات کې ناست يم او بيا خپل څټ گروم، کورته راځم.

سورگل:

- ډېر ښه، دغه دی اوس يې درته ليکم.

« د بولغي پخوانی ولسوال خدای بخشلی - مرحوم حضرت گل، پلار د کنرونو پخوانی لوی ولسوال، مرحوم سپين گل تره، مرحوم شينگل مېره، پخوانی د منگوخيلو د کلی مشر، چمن گل او د ده کډه شاه زرينه مشهوره په وره ناوې د لېور زوي او ناوې، ريديگل د لېورزی زوی، او په سپين بولنگ کې اوسنی بندروال چنار گل، د تورخم پخوانی تانه دار، پير گل د تره نمسيان، د امير شهيد په شاهي رساله کې رساله دار او بيا وروسته علم وردار مرحوم ولی گل، او د دوی د کورنی نور ټول واره او زاره د بی بی حاجی شاه پري د مړينې له کبله چې جنازه پخوا د دوی په پلرني هديره (حظيره) کې خاورو ته سپارله سوي، دوستانو ته خبر ورکوي چې د نارينو او ښځينو فاتحه د سخي بابا په جومات کې اخيستله کيږي. بيشکه مونږ ټول د ده (د الله) په لور روان يو.»